



QORTI ĊIVILI **Prim' Awla**

ONOR IMHALLEF
DR FRANCESCO DEPASQUALE
LL.D. LL.M. (IMLI)

Seduta ta' nhar it-Tlieta
Ghoxrin (20) ta' Lulju 2021

Mandat ta' Inibizzjoni Numru 915/2021 FDP

Fl-ismijiet

Dr Peter Gatt
(ID 25466M)

Vs

Malta College for Arts, Science and Technology, l-Onorevoli Prim Ministru, is-Segretarju Permanenti Dr. Francis Fabri fi hdan il-Ministeru għall-Edukazzjoni, l-Onorevoli Dr. Justyne Caruana fi hdan il-Ministeru għall-Edukazzjoni, l-Professur Joachin James Calleja bhala Principal tal-Malta College for Arts, Science and Technology u Philip Vella bhala Deputat Principal tal-Malta College for Arts, Science and Technology u Dr. Joyce Cassar fi hdan l-Uffiċċju tal-Prim Ministru

Il-Qorti:-

1. Rat il-Mandat ta' Inibizzjoni ipprezentat fil-21 ta' Ġunju 2021, li permezz tiegħu r-rikorrenti talab lill-Qorti sabiex, bil-għan illi jiġu kkawtelati d-drittijiet tiegħu, il-Qorti għandha tordna l-hruġ ta' mandat ta' inibizzjoni fil-konfront ta' l-intimati fejn jiġu inibiti milli:

jkompli bl-esekuzzjoni w implementazzjoni tad-deċiżjoni minnu jew min minnhom meħuda u jitransferixxi lill-esponenti fl-iskola ta' Pembroke Secondary School jew xi skola oħra

Illi l-esponenti kien daħal fl-ingaġġ taċ-Ċivili bħala għalliem fid-Dipartiment tal-Edukazzjoni.

Illi l-esponenti kien gie detailed mill-Uffiċċju tal-Prim Miistru sabiex jippresta s-servizzi tiegħu ta' lecturer fis-sena 2014 fl-MCAST fid-Dipartiment ta' Building and Construction Engineering.

Illi l-esponenti huwa l-unika persuna fl-MCAST li jipposjedi l-kwalifiċi, kompetenza u esperjenza fis-suġġetti li qed jgħallem u jipposjedi l-għola kwalifiki akkademiċi fid-Dipartiment.

Illi f'dawn l-aħħar xhur svolġiet sitwazzjoni ta' nuqqas ta' qbil bejn l-esponenti u l-Management fi hdan l-MCAST dwar il-kwalita baxxa tas-sillabi li kienu qegħdin jiġu mposti fuqu.

Illi konsegwenza ta' hekk saru diversi tentattivi da parti tal-istess Management, jew minn minnhom, sabiex l-esponenti jiġi b'mod arbitrarju u ngust mkeċċi minn maċ-Ċivil in ġenerali.

Illi meta dawn it-tentattivi sfaxxaw stante illi legalment ma kinux sostenibbli, rrekorrew għal proċeduri dixxiplinarji quddiem il-Public Service Commission li d-deċiżjoni tagħha kienet fis-sens li ma jiġix imkeċċi u dan kif jirriżulta mill-kopja hawn annessa u mmarkata Doc A.

Illi minn din id-deċiżjoni gie ntavolat appell.

Illi da parti tal-esponenti, huwa stitwixxa proċeduri quddiem l-Ombudsman sabiex jinvestiga l-mod arbitrarju u llegali li permezz tiegħu l-Management kien qed jaġixxi fil-konfront tal-esponenti u ċioe' li għalkemm kien fl-impjieg tal-MCAST huwa ma kienx qed jiġi assenjat lectures.

Illi l-Ombudsman, u dan kif jirriżulta mill-kopja hawn annessa u mmarkat Doc B, sab favur l-esponenti.

Illi nonostante dawn id-deċiżjonijiet li bl-ebda mod ma jikkundannaw xi aġir tal-esponenti, anzi, hemm dikjarazzjoni li huwa gie soġġettat għal “an act which was oppressive and tantamount to degrading treatment of the complainant by the said Institution”, l-istess Istituzzjoni baqgħet tippressa bl-aġir arbitrarju u degredanti tagħha u permezz ta' ittra li ggib id-data tas-17 ta' Ġunju 2021 da parti ta Philip Vella, Deputy Principal - Administration b'attachment ta' ittra da parti ta' Mary Scicluna, Director

(Human Resources) gie ordnat sabiex b'effett immedjat, u cioe' mil-lum 21 ta' Ġunju 2021, jibda jirraporta għax-xogħol ġewwa Pembroke Secondary School u dan kif jirriżulta minn Doc C hawn anness.

Illi din id-deċiżjoni hija waħda skorretta u llegali stante li (a) l-esponenti qed jiġi soġġettat għal azzjoni punittiva doppjament u cioe' transfer lil hinn min dak subit permezz tad-deċiżjoni tal-PSC u (b) l-MCAST ma segwix il-proċedura stabbilita mill-Manual on Resourcing Policies and Procedures li huwa maħruġ mill-Uffiċċju tal-Prim Ministru.

Illi f'dan ir-rigward issir referenza għal Sections 5.1 u 5.2 kopja tagħhom hawn annessa u mnarkata Doc D.

Illi permezz tal-Artikolu 5.2.4, meta si tratta r-revoka ta' detailing, bħal ma huwa l-każ odjern, tali revoka tista' ssir biss u cioe' "Approval for the revocation of detailing of public officers rests with the Prime Minister" u dan kif soġġett għal kondizzjonijiet stabbiliti mill-Artikolu 5.2.1 u 5.2.2.

Illi fil-każ odjern ma giet segwita l-ebda proċedura hekk stabbilita għal liema raġuni r-revoka tad-detailing tal-esponenti huwa wieħed illegali u jmur sabiex jikser id-drittijiet fundamentali tiegħu.

Illi jekk din id-deċiżjoni ser tiġi implementata dan ikun ifisser it-tmiem ta' karriera twila akkademika fl-livell terzjarju kif wkoll il-vjolazzjoni tad-drittijiet kostituzzjonali tiegħu stante illi kif ġia espost mill-Ombudsman fid-deċiżjoni teigħu huwa diġa' gie soġġettat għal trattament degredanti u bit-trasferiment sabiex jippresta s-servizzi tiegħu fi skola ta' livell anqas din id-degredazzjoni ser tkompli tikber b'konsegwenzi serji anke għal saħħtu.

Illi għalhekk l-urgenza u neċessita li din it-talba tiġi akkolta hija ta' mportanza massima stante illi d-dannu li ser ikun qed isofri ser ikun wieħed irreparabbli.

2. Rat illi fil-21 ta' Ġunju 2020, il-Qorti laqgħet il-Mandat ta' Inibizzjoni provizzorjament filwaqt illi ordnat in-notifika lill-intimati b'għaxart ijiem għar-risposta w appuntat il-Mandat għat-trattazzjoni finali għat-8 ta' Lulju 2021.
3. Rat illi fil-25 ta' Ġunju 2021 giet ippreżentata r-risposta ta' l-Onorevoli Prim Ministru, is-Segretarju Permanenti Dr. Francis Fabri fi hdan il-Ministeru għall-Edukazzjoni, l-Onorevoli Dr. Justyne Caruana fi hdan il-Ministeru għall-Edukazzjoni u Dr. Joyce Cassar fi hdan l-Uffiċċju tal-Prim Ministru li laqgħu għal dak mitlub billi qajjmu s-segwenti difiżi:

1. Illi permezz tal-Mandat de quo, ir-rikorrenti talab li l-intimati kollha jiġu inibiti u miżmuma milli "jkompli bl-esekuzzjoni w implementazzjoni

tad-deċiżjoni minnu jew min minnhom meħuda u jitrasferixxi lill-esponenti fl-iskola ta' Pembroke Secondary School jew xi skola oħra”;

2. Illi l-kuntest li fih qed isir dan il-Mandat huwa fejn ir-rikorrenti kien għalliem fi Skala 7 u gie ‘detailed’ fil-kulleġġ MCAST, intimat f’dawn il-proċeduri, ai termini ta’ l-Artikolu 114 tal-Kap.327 tal-Liġijiet ta’ Malta u dan fis-sena 2014. Gara li d-‘detail’ tiegħu gie revokat b’dan li huwa kellu jirritorna għall-grad li kellu qabel u jirraporta lura lill-Ministeru ta’ l-Edukazzjoni. It-talba tar-rikorrenti f’dan il-Mandat huwa proprju biex ma jiġix trasferit effettivament fl-iskola sekondarja ta’ Pembroke jew skejjel oħra [vide DOK.C eżebit mal-Mandat odjern];

3. Illi biex jingħata sfond iżjed ċar, huwa minnu li r-rikorrenti kien gie assoġġettat għal proċeduri dixxiplinari fuq inċidenti li dwarhom kien instab ħati, iżda dan ma kellu x’jaqsam xejn mar-revoka tad-‘detail’ tiegħu – kuntrarjament għal dak li donnu jagħti x’jifhem ir-rikorrenti;

4. Illi r-revoka tad-‘detail’ tar-rikorrenti mall-kulleġġ MCAST saret wara li l-istess rikorrenti kien ilmenta li l-credits/units li ġew assenjati lilu biex jgħalliem l-istudenti ma rrikjedewx il-livell u kwalifiki tiegħu, u seta’ jgħallimhom perit, b’dan li r-rikorrenti wera b’mod ċar li ma xtaqx jgħalliem l-istess suġġetti. Effettivament it-talba għar-revoka tad-‘detail’ saret peress li, wara dan id-diskors, il-Kulleġġ fehem li ma kellux iżjed bżonn l-‘expertise’ tar-rikorrenti, u effettivament l-istess suġġetti jiġu mgħallma minn Perit illum, proprju kif issuġġerixxa r-rikorrenti;

Eċċezzjoni tal-Legittimu Kuntradittur

5. Illi fil-proċeduri ta’ Mandat ta’ Inibizzjoni, ir-rikorrenti jeħtieġu jipprova li għandu dritt *prima facie*, u li f’każ li l-Mandat ma jintlaqax, ir-rikorrenti jsofri preġudizzju li jkun irrimedjabbli. Detto questo, xorta waħda r-rikorrenti huwa marbut li jindirizza t-talba għall-ħruġ ta’ Mandat ta’ Inibizzjoni kontra l-persuni li jistgħu jkunu qed jiksru dan id-dritt, jew xort’oħra jaffettwaw dak id-dritt, anke jekk fuq bażi *prima facie*. Għalhekk, ir-rikorrenti huwa obligat li jindirizza l-Mandat tiegħu kontra l-legittimu kuntradittur tiegħu, u dan dejjem fil-kuntest tat-talba għall-inibizzjoni.

6. Illi għalhekk, għall-iskop ta’ din il-proċedura, wieħed għandu jara min effettivament għandu s-setgħa li jeżegwixxi t-trasferiment li r-rikorrenti tant jixtieq li ma jsirx.

7. Illi l-Artikolu 114 tal-Kap.327 jiddisponi kif ġej:

“114.(1) Il-Prim Ministru jista’, fuq talba ta’ xi entità u bi qbil mal-Ministru, minn żmien għal żmien, jordna li xi uffiċċjal pubbliku jiġi

mqabbad jaqdi dmirijiet ma' xi entità f'dik il-kariga u minn dik id-data u għal tul ta' żmien li tista' tkun speċifikata fl-ordni tal-Prim Ministru.

(2) Il-perjodu li matulu ordni, kif hawn aktar qabel imsemmi, għandu japplika għal xi uffiċċjal speċifikat fiha għandu, kemm il-darba l-uffiċċjal ma jirtirax mis-servizz pubbliku jew jekk xort'oħra ma jibqax fil-kariga f'data li tiġi qabel, ikun dak li jista' jiġi speċifikat fl-ordni, kemm il-darba l-ordni ma tiġix revokata qabel mill-Prim Ministru."

8. Illi skond il-Ligi, li uffiċċjal pubbliku jiġi 'detailed' ma' entità', jew li dak id-'detail' jiġi revokat hija prerogattiva ta' l-esponenti l-Onorevoli Prim Ministru.

9. Illi dan ifisser illi l-esponenti Segretarju Permanenti Dr. Francis Fabri, l-Onorevoli Ministru Dr. Justyne Caruana, u Dr. Joyce Cassar fi hdan l-Uffiċċju tal-Prim Ministru ma jistgħux jirrispondu huma għal kwalunkwe lanjanza li r-rikorrenti jista' jkollu dwar ir-revoka tad-'detail' tiegħu.

10. Illi l-esponenti Ministru ta' l-Edukazzjoni, Dr. Justyne Caruana, skond il-Ligi għandha involviment fil-proċess ta' 'detailing', iżda ma jirriżultax mill-Artikolu 114(2) li għandha involviment fir-revoka tad-'detail'.

11. Illi l-esponenti Segretarju Permanenti Dr. Francis Fabri ma għandu ebda involviment effettiv fil-proċess tal-ħatra jew tar-revoka.

12. Illi l-esponenti Dr. Joyce Cassar hija s-Segretarju Permanenti tal-Peoples and Standards Division fl-uffiċċju tal-Prim Ministru. Meta, bħal ma ġara f'dan il-każ, entità', bħal ma hu l-kulleġġ MCAST, jagħmel talba għar-revoka ta' 'detailing', dik it-talba tgħaddi għand il-People and Standards Division, li jgħadduha lill-Prim Ministru għall-approvazzjoni tiegħu. L-esponenti Dr. Joyce Cassar ma ħadet ebda deċiżjoni fir-rigward u lanqas kienet involuta personalment fil-proċess tar-revoka.

13. Illi għaldaqstant, in vista tal-premess, l-esponenti Segretarju Permanenti Dr. Francis Fabri, l-Onorevoli Ministru Dr. Justyne Caruana, u Dr. Joyce Cassar fi hdan l-Uffiċċju tal-Prim Ministru ġew imħarrka inutilment stante li ma humiex il-leġittimi kuntraditturi tar-rikorrenti.

Eċċezzjoni tal-Fatt Kompjut

14. Illi din l-eċċezzjoni qiegħda tingħata mingħajr preġudizzju għall-eċċezzjoni preċedenti.

15. Illi fit-talba għall-ħruġ tal-Mandat ta' Inibizzjoni de quo, ir-rikorrenti jitlob li l-intimati jiġu inibiti milli "jkompli bl-esekuzzjoni w implementazzjoni tad-deċiżjoni minnu jew min minnhom meħuda u

jitransferixxi lill-esponenti fl-iskola ta' Pembroke Secondary School jew xi skola oħra”.

16. Illi l-esponenti qegħdin jeċċepixxu li d-deċiżjoni ttieħdet u diġa` giet implementata qabel ma saret it-talba għall-ħruġ tal-Mandat de quo, u għaldaqstant jiġi eċċepit il-fatt kompjut.

17. Illi l-iskop ta' Mandat ta' Inibizzjoni huwa sabiex iwaqqaf xi haġa milli ssir, u għaldaqstant jekk dik il-haġa laħqet saret, il-Mandat ta' Inibizzjoni ikun inħareġ inutilment u ma jibqax skop għalih.

18. Illi t-talba sabiex id-‘detail’ tar-rikorrenti jiġi revokat saret f’Ġunju 2020 u fl-10 ta’ Settembru 2020 ir-rikorrenti gie mgħarraf b’dan. L-esponenti Onorevoli Prim Ministru approva r-revoka fil-11 ta’ Ġunju 2021, u b’hekk ir-revoka giet effettiva [DOK.A].

19. Illi r-rikorrenti gie mgħarraf li d-‘detail’ tiegħu gie revokat fil-11 ta’ Ġunju 2021 fis-17 ta’ Ġunju 2021, u dan kif jirriżulta mid-DOK.C eżebit mar-rikors promotur.

20. Illi kif jirriżulta mid-DOK.C eżebit mar-rikors promotur, ir-rikorrenti gie mgħarraf li l-aħħar ġurnata tax-xogħol tiegħu fil-kulleġġ MCAST kien ser ikun fit-18 ta’ Ġunju 2021 u fil-fatt hekk kien.

21. Illi fl-istess dokument jirriżulta wkoll li huwa kien diġa’ trasferit fl-Iskola Sekondarja ta’ Pembroke u r-rikorrenti gie ordnat jirraporta għax-xogħol hemmhekk;

22. Illi dan il-Mandat ta’ Inibizzjoni gie intavolat fil-21 ta’ Ġunju 2021;

23. Illi dan ifisser illi, għall-iskop tat-talba kif dedotta fir-rikors promotur, id-deċiżjoni lmentata laħqet ittieħdet u diġa` giet implementata u eżegwita sa qabel ma gie intavolat il-Mandat de quo.

24. Illi qabel sar il-Mandat odjern, ir-rikorrenti gie effettivament itterminat minn mal-Kulleġġ MCAST, gie ‘redeployed’ effettivament go skola speċifika, u ordnat jirraporta għax-xogħol f’dik l-iskola. B’kull rispett, il-Mandat de quo llum huwa futili stante li ma jistax iwaqqaf deċiżjoni li diġa` ittieħdet u diġa` giet eżegwita.

25. Illi fil-prinċipju, dak hawn fuq sottomess isib konfort f’dan enunċjat minn dina l-Onorabbli Qorti kif diversament preseduta, fid-Digriet fl-ismijiet James Pearsall et noe vs Maurice Zarb Adami noe :

“Illi minn dawn id-disposizzjonijiet jirriżulta li l-iskop tal-istess proċedura odjerna hija li l-Qorti twaqqaf xi haġa milli ssir li tista’ toħloq preġudizzju

għar-rikorrenti u allura jsegwi li la darba jiġi ppruvat li dik il-ħaġa li qed tiġi ttestata li tiġi inibita milli ssir, fil-fatt tkun diġà 'saret din il-proċedura ma tkunx tista' tirnexxi għax l-iskop tagħha jkun ġie vanifikat."

26. Illi għaldaqstant, l-esponenti jissottomettu bir-rispett illi dina l-Onorabbli Qorti għandha tiċċad it-talba għall-ħruġ tal-Mandat de quo, bl-ispejjeż kontra r-rikorrenti.

Dritt Prima Facie

27. Illi l-kwistjoni tad-dritt prima facie se tiġi ttrattata mingħajr preġudizzju għall-eċċezzjonijiet preċedenti.

28. Illi fis-Sentenza fl-ismijiet Nicholas Cassar et vs P & S Limited et, ġie stabbilit illi:

"Premess li l-għan ta' talba għal ħruġ ta' mandat ta' inibizzjoni huwa dak li jżomm persuna milli tagħmel xi ħaġa li tista' tkun ta' ħsara jew preġudizzju lil parti li titlob il-ħruġ tal-mandat. Bil-liġi jeħtieġ li r-rikorrenti juri żewġ ħwejjeg biex ikun jistħoqqlu jikseb il-ħruġ ta' mandat bħal dak. L-ewwel ħaġa li jrid juri hi li l-mandat huwa meħtieġ biex jitharsu l-jeddijiet pretiżi mir-rikorrenti tant li bin-nuqqas ta' ħruġ tiegħu ir-rikorrenti ser isofri preġudizzju; it-tieni ħaġa hi li r-rikorrent ikun jidher li għandu prima facie dawk il-jeddijiet. Dawn iż-żewġ elementi huma kumulattivi u mhux alternattivi u jekk xi wieħed minn dawn iż-żewġ elementi ma jirriżultax, il-Qorti għandha tiċċad it-talba għal ħruġ ta' mandat bħal dak; inoltre huma kriterji oġġettivi u fl-applikazzjoni tal-liġi dwar kif u meta għandu jinħareġ mandat il-Qorti għandha tuża interpretazzjoni restrittiva. Dan għaliex il-ħruġ ta' mandat ta' inibizzjoni bħal kull mandat kawtelatorju jsir fi żmien meta l-pretensjoni ma tkunx għadha giet ġuridikament aċċertata u stabbilita."

29. Illi b'kull rispett lejn ir-rikorrenti, ma jirriżultax ċar x' dritt prima facie huwa qiegħed jippretendi. Ma jirriżultax lill-esponenti liema dritt qiegħed jinvoka l-esponenti li huwa jixtieq jippreserva bil-ħruġ tal-Mandat ta' Inibizzjoni odjern.

30. Illi dan qed jingħad tenut kont tal-fatt illi, skond ir-regolament 5.2.1 tal-Manual on Resourcing Policies and Procedures, kif eżebit mar-Rikors Promotur, jirriżulta ċar li r-revoka tad-'detailing' ta' uffiċċjal pubbliku tista' ssir jew fuq talba ta' l-uffiċċjal konċernat, jew fuq talba ta' l-entita' li magħha l-uffiċċjal pubbliku kien ġie 'detailed', u dan dejjem soġġett għall-approvazzjoni ta' l-esponenti Onorevoli Prim Ministru.

31. Illi inoltre, l-Artikolu 114 tal-Kap.327 jipprovdi dwar ir-revoka tad-*'detail'* u li dan id-dritt huwa vestit fl-esponenti Onorevoli Prim Ministru.

32. Illi b'din is-sottomissjoni, l-esponenti jixtiequ jfiehmu illi l-intimat Kullegġ MCAST kellu kull dritt illi jitlob ir-revoka tad-*'detail'* tar-rikorrenti, u l-esponenti Onorevoli Prim Ministru kellu kull dritt li japprova tali talba għar-revoka.

33. Illi dan bilfors iqajjem is-segweni kweżit – jekk l-azzjoni li ttieħdet kienet effettivament dritt u prerogattiva tal-Kullegġ MCAST u l-Onorevoli Prim Ministru, hekk skond il-Manwal u hekk skond il-Liġi, xi dritt qiegħed jippretendi li għandu r-rikorrenti li jirbaħ dritt li l-Liġi tagħti lil uħud mill-partijiet l-oħra?

34. Illi apparti dan, assolutament ma huwiex minnu li ma gietx segwita ebda proċedura, jew illi r-rikorrenti qiegħed jiġi assoġġettat għal azzjoni punittiva doppjament. Kif diġà ingħad, wara li kien ir-rikorrenti stess li offra li s-sugġetti li kellu jgħalliem kien wisq kwalifikat għalihom, u seta' jgħallimhom Perit, il-Kullegġ MCAST talab ir-revoka tad-*'detail'* skond il-proċedura, u dan sabiex professjonist tal-kalibru u kwalifiki tar-rikorrenti jiġi utilizzat fl-istrutturi taċ-Ċivili b'mod iżjed idoneju.

35. Illi jsegwi illi uffiċċjal pubbliku m'għandu ebda dritt assolut li jagħzel hu fejn għandu jiġi *'detailed'* għax-xogħol, u alla hares ma jkunx hekk stante li kieku jirrenja l-kaos fis-servizz pubbliku.

36. Illi għaldaqstant, l-esponenti jissottomettu bir-rispett illi r-rikorrenti m'għandu ebda dritt prima facie li jiġġustifika l-ħruġ ta' Mandat de quo.

Pregudizzjoni Irrimedjabbli

37. Illi kif diġà intqal, l-element tal-pregudizzjali huwa rikjest b'mod kumulattiv ma' dak tad-dritt prima facie, u r-rikorrenti jrid juri għas-sodisfazzjoni tal-Qorti li jekk il-Mandat ma jintlaqax huwa ser isoffri pregudizzju li ebda Sentenza ma tista tirrimedja – għalhekk ir-referenza hija għall-pregudizzju irrimedjabbli.

38. Illi kif gie ritenut fis-Sentenza fl-ismijiet Charles Mugliette vs Saviour Bonnici :

“Il-harsien li l-liġi timmira għalih fit-talba tal-parti rikorrenti huwa dak li, mingħajr il-ħruġ tal-Mandat, il-jedd li jista' jkollu jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ippruvat. Bħalma lanqas ifisser li l-fatt li talba għall-ħruġ ta' Mandat bħal dak ma tintlaqax ikun ifisser li l-jedd pretiż ma

jeżistix. It-tiftix li trid tagħmel il-Qorti huwa dak jekk, bl-għamil li minnu qiegħed jibża' r-rikorrent, jistax jintilef darba għal dejjem jedd li l-istess rikorrent jidher li għandu fil-waqt li hareġ it-talba għall-ħruġ tal-Mandat.” [enfasi ta' l-esponenti]

39. Illi r-rikorrenti għad irid jispjega x'preġudizzju jista' jinholoqlu li ma jista' qatt iżjed jiġi ratifikat.

40. Illi filwaqt illi jiġi ribadit illi ma hux ċar għall-esponenti liema dritt ir-rikorrenti jippretendi li għandu prima facie u li mingħajr il-Mandat de quo se jiġi kalpestat, jekk huwa jilmenta dwar xi trattament ingust fl-isfond ta' proċeduri dixxiplinari li jsemmi hu, li a skans ta' ripetizzjoni, la kellhom, u lanqas għandhom, xejn x'jaqsmu mar-revoka tad-'detail' tiegħu mill-Kulleġġ MCAST, huwa dejjem għandu rimedju quddiem it-Tribunal Industrijali, jew quddiem il-Qrati ordinarji permezz ta' kawża għal revizzjoni ta' għemil amministrattiv, li fiż-żewġ fora kwalunkwe deċizzjoni amministrattiva żbaljata tista' tiġi mhassra u saħansitra r-rikorrenti jista' jiġi reintegrat fil-Kulleġġ MCAST.

41. Illi dejjem bi spunt ta' dak li r-rikorrenti jgħid fir-rikors promotur tiegħu, jekk għandu ilment dwar il-proċeduri dixxiplinari li jinvolvu, skond ma jgħid l-istess rikorrenti għandu appell pendenti quddiem il-Public Service Commission.

42. Illi bl-istess mod kif ir-rikorrenti gie 'detailed' mall-Kulleġġ MCAST, ma hemm xejn li jostakola l-istess rikorrenti li jiġi 'detailed' mill-ġdid f'istituzzjoni edukattiva oħra, bħal per eżempju, l-Universita`.

43. Illi kwindi għandu jirriżulta bl-iżjed mod ampju li kwalunkwe preġudizzju li r-rikorrenti jhoss li jista' jsufri ċertament ma hux irrimedjabbli – pjuttost mhux talli għandu rimedji f'fora legali iżda saħansitra r-rikorrenti għandu l-possibilita` li jameljora l-pożizzjoni tiegħu billi jiġi 'detailed' f'istituzzjonijiet oħra li jistgħu jutilizzaw l-esperjenza u 'expertise' tiegħu aħjar.

Għaldaqstant, għar-raġunijiet kollha hawn fuq premissi, l-esponenti jissottomettu bir-rispett illi l-elementi għall-ħruġ tal-Mandat ta' Inibizzjoni de quo ma ġewx sodisfatti, u għaldaqstant dan il-Mandat għandu jiġi miċhud, bl-ispejjeż kontra r-rikorrenti.

4. Rat illi fit-30 ta' Ġunju 2021, l-Professur Joachim James Calleja, bħala rappreżentant ġudizzjarju tal-Malta College for Arts, Science and Technology, kif ukoll fil-kapaċita' personali tiegħu, u Philip Vella laqgħu għal dak mitlub billi qajjmu s-segwenti difiżi:

1. ILLI din it-twegiba qiegħda tigi mressqa sabiex jithares id-digriet mahruġ minn din l-Onorabbli Qorti nhar il-21 ta' Ġunju tas-sena elfejn u wiehed u għoxrin (2021);

2. ILLI mill-kliem tar-rikors jirriżulta li r-rikorrenti qiegħed jitlob li l-intimati, individwalment kif ukoll kollettivament, jinżammu milli jkomplu bl-esekuzzjoni w implementazzjoni tad-deċiżjoni minnu jew minnhom meħuda u jittrasferixxi lil esponent fl-iskola ta' Pembroke Secondary school jew skola oħra;

3. ILLI l-esponent minnufih jiddikjara li huwa qiegħed jopponi għall-ħruġ ta' dan il-mandat t'inibizzjoni fil-konfront tiegħu u dan peress li ma jissodisfax il-kriterji stipulati fl-Artikolu 873 (tmien mija u tlieta u sebgħin) tal-Kodiċi tal-Proċedura u l-Organizzazzjoni Ċivili (Kap 12 tal-Liġijiet ta' Malta).

Il-Prinċipal il-Professur Joachim James Calleja u d-Deputat Prinċipal is-Sur Philip Vella mhumie x il-leġittimi kontraditturi

Illi, in linea preliminari, l-esponent jissottometti li l-Prinċipal tal-Kulleġġ il-Professur Joachim James Calleja u d-Deputat Prinċipal tal-Kulleġġ is-Sur Philip Vella fil-kapaċita personali tagħhom mhumie x il-leġittimi kontraditturi f'din l-azzjoni u dana stante li kwalunkwe azzjoni jew deċiżjoni li ttieħdet minnhom kienet waħda li ma ttieħditx f'isimhom propju iżda għan-nom tal-Kulleġġ esponent;

Għalhekk, l-Prinċipal tal-Kulleġġ il-Professur Joachim James Calleja u d-Deputat Prinċipal tal-Kulleġġ is-Sur Philip Vella għandhom jiġu meħlusa mill-osservazzjoni tal-gudizzju u m'għandhomx jiġu kkundannati kwalunkwe spejjeż sa fejn jirrigwarda din il-proċedura.

Fatti:

4. ILLI r-rikorrent gie detailed mal-Kulleġġ intimat permezz ta' ordni mahruġa mill-Prim Ministru ai termini tal-Artikolu 114 tal-Att dwar l-Edukazzjoni (Kap 327 tal-Liġijiet ta' Malta) b'effett minn l-ewwel (1) ta' Settembru tas-sena elfejn u erbatax (2014) għall-perjodu definit ta' sena li sussegwentament gie mibdul għall-perjodu indefinit;

5. ILLI minhabba li l-Kulleġġ esponent fl-2020 ma kellux aktar il-htieġa tas-servizz tar-rikorrenti u dana stante partikolarment il-fatt li r-rikorrent stess hass li persuna kwalifikata bħala Perit tkun iktar addattata sabiex tghalliem is-suġġetti li kienu qedgħin jiġu mghallma minnu, għamel talba skont l-artikolu 5.2.1 tal-Manual on Resourcing Policies and Procedures sabiex id-detailing tar-rikorrent jiġi rrevokat sabiex il-kwalifiċi u l-kredenzjali tal-istess rikorrent ikunu jistgħu jiġu utilizzati b'mod aħjar u

aktar xieraq mis-Servizz Pubbliku u dana skont riżoluzzjoni tal-Bord tal-Gvernaturi tal-MCAST bir-referenza 36/2020 (annessa bhala Dok MCAST1);

6. ILLI l-Kulleġġ esponenti uffiċjalment informa lir-rikorrent bit-talba li kien għamel għar-revocation of detailing permezz ta' ittra datata l-10 ta' Settembru 2020 (annessa bhala Dok MCAST 2);

7. ILLI fil-frattemp, permezz ta' Letter of Charge datata 9 ta' Lulju 2020, il-Kulleġġ esponenti beda proċeduri dixxiplinarji fil-konfront tar-rikorrent minhabba numru ta' nuqqasijiet da parti tar-rikorrenti. Dawn il-proċeduri saru skont il-parametri u r-regoli tas-Servizz Pubbliku stante li r-rikorrent huwa uffiċjal pubbliku. B'hekk id-deċiżjoni aħħarija minnhom kienet tal-Prim Ministru fuq rakkomandazzjoni tal-Kummissjoni għas-Servizz Pubbliku. Iżda dawn il-proċeduri ma kienu bl-ebda mod relatati mat-talba li kien għamel il-Kulleġġ esponent għar-revocation of detailing tal-istess rikorrent iżda rriżultat minn u kienet tirrigwarda numru t'incidenti kompletament separati u distinti mit-talba għar-revocation of detailing;

8. ILLI l-eżitu tal-imsemmija proċeduri dixxiplinarji kienu li l-Bord tad-Dixxiplina kstitwit skont ir-regoli tas-Servizz Pubbliku sab lir-rikorrent hati tat-tliet akkużi li kienu sarulu mill-Kulleġġ intimat u għalhekk il-Prim Ministru fuq rakkomadazzjoni tal-Kummissjoni tas-Servizz Pubbliku iffissa penali ta' ħmistax –il jum utili ta' sospensjoni, liema sospensjoni kellha tapplika bejn it-Tnejn 21 ta' Ġunju u l-Ġimgħa 9 ta' Lulju tas-sena elfejn u wieħed u għoxrin (2021), flimkien ma' twissija ta' tkeċċija applikabbli għal-erba' (4) snin u dana skont l-ittra li qiegħda tiġi hawn annessa bhala Dok MCAST 3;

9. ILLI fl-istess waqt, fl-14 ta' Ġunju 2021, l-esponent gie formalment informat li l-Prim Ministru kien irrevoka d-detailing tar-rikorrent nhar il-11 ta' Ġunju 2021 u b'hekk ir-rikorrent ma kellux jibqa' aktar impjegat tal-MCAST iżda kellu jirreverti lura għas-substantive grade tiegħu taħt il-kappa tal-Ministeru tal-Edukazzjoni (Email annessa u mmarkata bhala DOK MCAST 4);

10. Illi wara komunikazzjoni bejn l-esponent u l-Ministeru tal-Edukazzjoni, ir-rikorrent gie formalment informat li l-aħħar gurnata tiegħu ġewwa l-MCAST kellha tkun it-18 ta' Ġunju 2021, filwaqt li l-Ministeru tal-Edukazzjoni informa lill-istess rikorrent li mil-21 ta' Ġunju kien ser ikun qiegħed jirriverti għas-substantive grade tiegħu fi hdan il-Ministeru tal-Edukazzjoni fejn wara li jgħaddi perjodu tas-sospensjoni li r-rikorrent kellu stante proċeduri dixxiplinarji, liema sospensjoni għadha in vigore minkejja li r-rikorrent attenta li jintavola appell mid-deċiżjoni, kellu jirraporta fl-iskola ta' Pembroke (Dokumenti annessi bhala Dok C mal-Mandat tar-rikorrent);

Konsiderazzjonijiet Legali Dwar il-Mandat ta' Inibizzjoni

11.ILLI l-intimat jemmen li t-talba tar-rikorrenti biex jinħareġ dan il-mandat ta' inibizzjoni ma tistax tiġi milqugħa u dan għaliex din ma tissodisfax ir-rekwiżiti msemmija fl-Artikolu 873 tal-Kap 12 tal-Liġijiet ta' Malta;

12.ILLI in rassenja legali gie kemm-il darba indikat li huma tlieta ir-rekwiżiti ewlenija li jridu jiġu konfermati biex ikun jista' jiġi spedit il-mandat ta' inibizzjoni. Fl-ewwel lok irid jintwera li jkun sejjer isir xi att li jista' jkun ta' preġudizzju ta' xi jedd tar-rikorrenti. Fit-tieni lok li ż-żamma tal-imsemmi att tkun meħtieġa biex jiġi mħares dan il-jedd. Finalment, irid jintwera wkoll li prima facie r-rikorrenti għandu dak il-jedd;

13.ILLI oltre minn hekk l-elementi li jwasslu għall-ħruġ tal-Mandat huma kumulattivi u mhux alternattivi u għalhekk jekk xi wieħed mill-elementi ma jirriżultax il-Qorti hija obbligata tiċħad il-ħruġ ta' dak l-istess mandat (ara d-digriet tal-Prim' Awla tal-Qorti Ċivili tal-31 ta' Lulju 2013 fl-ismijiet Jeffrey Farrugia vs. Kummissarju tal-Artijiet et);

14.ILLI barra minn hekk u partikolarment dwar il-jedd prima facie, "... huwa rekwiżit oġġettiv u mhux soġġettiv, ma jiddependix mill-element diskrezzjonali tal-ġudikant, jew il-jeddijiet jidhru prima facie, mal-ewwel daqqa t'għajn, jew ma jidhru xejn, għall-finijiet tal-ħruġ tal-mandat." (Sonia Grech pro et not vs Stephanie Manfre deċiża mill-Qorti tal-Appella fl-14 ta' Lulju 1988)

15.ILLI f'dan il-kwadru, l-esponent jissottometti li t-talba li qed issir mir-rikorrenti ma tissodisfax lanqas wieħed mill-elementi essenzjali għall-ħruġ ta' mandat ta' inibizzjoni kif stipulati fl-Artikolu 873 fuq imsemmi;

Il-Mandat qiegħed jipprova jwaqqaf azzjoni li diġa' seħħet

16.ILLI l-iskop ta' Mandat t'Inibizzjoni huwa propju li jwaqqaf azzjoni li jkun hemm il-ħsieb li ssir milli tkompli titwettaq. Fil-każ odjern dan mhuwix possibbli u dana stante l-fatt li d-deċiżjoni li l-esponent jiġi ttrasferit diġa' ttieħdet u giet propju kkomunikata lir-rikorrenti fis-17 ta' Ġunju 2021 u dana kif hu evidenti mill-ittri ppreżentati mir-rikorrenti stess mal-Mandat tiegħu li huma mmarkati bħala Dok C;

17.ILLI oltre minn hekk, l-impjieg tar-rikorrenti mal-Kulleġġ esponent kien diġa' gie fi tmiemu nhar il-Ġimgħa 18 ta' Ġunju 2021, wara liema jum ir-rikorrenti kellu istruzzjonijiet ċari u inekwivoki li m'għandux jattendi aktar għax-xogħol ġewwa l-Kulleġġ u l-esponent informa wkoll

b'mod formali lil Jobsplus dwar it-terminazzjoni t'impjeg tar-rikorrent, liema terminazzjoni giet rikonoxxuta mill-Jobsplus permezz tal-ittra hawn annessa u mmarkata bhala Dok MCAST 5;

18.ILLI l-Mandat odjern gie intavolat fil-Qorti nhar it-Tnejn 21 ta' Ġunju 2021 u b'hekk ma jista' bl-ebda mod fil-ligi jwaqqaf l-azzjoni li kienet diġa' saret, u cioè ' r-revocation of detailing li rriżultat fit-terminazzjoni tal-impjeg tar-rikorrent mal-Kulleġġ esponent.

19.ILLI l-esponent jissottometti li saħansitra m'hemm l-ebda azzjoni li l-Mandat odjern jista' jwaqqaf lill-Kulleġġ esponent milli jagħmel u dana stante li m'hemm l-ebda azzjoni li jista' jagħmel jew deċiżjoni oħra li jista' jieħu fir-rigward tar-revocation of detailing tal-istess rikorrent. Filfatt it-talba kif miktuba fir-rikors tal-Mandat bl-ebda mod ma ssemmi li r-rikorrent għandu jinżamm bhala impjegat fil-Kulleġġ esponent.

20.ILLI oltre minn hekk anke d-deċiżjoni ta' fejn hu filfatt l-post tal-impjeg tar-rikorrent hija waħda li diġa' ttiehdet u l-unika raġuni li r-rikorrent ma kienx mitlub jirraporta fl-iskola ta' Pembroke Secondary School kienet li kien daħal in vigore l-perjodu tas-sospensjoni li kien irriżulta fil-forma ta' penali mid-deċiżjoni tal-Prim Ministru fuq ir-rakkomandazzjoni tal-Kummissjoni tas-Servizz Pubbliku wara l-proċeduri dixxiplinarji;

21.ILLI minhabba n-natura tardiva ta' dan l-Mandat it-talba kif dedotta tohloq minnha nnifisha ambigwita u dana stante li la darba l-impjeg tar-rikorrent gie definittivament terminat mill-Kulleġġ esponent u l-Mandat huwa ntiż biex ir-rikorrenti ma jiġix ittrasferit fl-iskola ta' Pembroke Secondary school jew xi skola oħra, mela allura tqum id-domanda: li kieku kellha din l-Onorabbli Qorti tilqa' dan il-Mandat kif dedott, fejn ser ikun il-post tal-impjeg tar-rikorrent?

22.ILLI l-esponent jissottometti li r-rikorrent kellu xhur shaħ t'opportunita sabiex iwaqqaf il-proċess ta' kunsiderazzjoni dwar ir-revocation of detailing u dana stante li kien ilu formalment jaf bih minn Settembru tas-sena elfejn u ghoxrin (2020).

23.ILLI in vista tas-suespost l-esponent jikkontendi li jemergji b'mod ċar u inekwivoku li dak li qiegħed jattenta li jwaqqaf il-Mandat ojdern hija deċiżjoni li diġa' ttiehdet u twettqet u b'hekk il-Mandat odjern ma jista' qatt ikollu effett retroattiv li b'xi mod jibdel deċiżjoni li diġa' u/jew azzjoni li diġa' effittivament ttiehdet jew twettqet.

Ma Hemmx Jedd Prima Facie

24.ILLI, mingħajr preġudizzju għas-suespost, ir-rikorrent permezz tal-Mandat intavolat minnu qiegħed jitlob li tinżamm l-esekuzzjoni u l-implimentazzjoni tad-deċiżjoni li r-rikorrent jiġi ttrasferit fl-iskola ta' Pembroke Secondary School jew xi skola oħra. Konsegwentament, ir-rikorrent permezz tal-Mandat odjern iqis li għandu l-jedd prima facie li b'xi mod ikollu x-xelta libera ta' fejn jeżerċita l-professjoni tiegħu fil-kamp tas-servizz u s-settur pubbliku;

25.ILLI kieku kemm –il darba l-amministrazzjoni tas-servizz u s-settur pubbliku kellha tippermetti dan, ċertament li tirriżulta f'sistema fejn l-kompetenzi u t-talenti tal-impjegati ma jiġux utilizzati bl-aħjar mod possibbli. Hija fid-diskrezzjoni ta' kull min jimpjega li jutilizza r-riżorsi umani bl-aktar mod vantaġġjuż għall-organizzazzjoni partikolari. Naturalment, dan ma jistax isir b'mod traskurat jew kappriċjuż u huwa propju għalhekk li deċiżjonijiet tal-kalibru ta' revocation of detailing jittieħdu mill-Prim Ministru nnifsu;

26.ILLI fil-fatt it-talba għar-revokazzjoni tad-detailing tar-rikorrent ma saritx b'mod kapriċjuż iżda saret bl-intenzjoni unika li persuna tal-kalibru u l-kompetenzi tar-rikorrent jiġi utilizzat b'mod li jkun aktar ġust u xieraq;

27.ILLI huwa għalhekk ċar u inekwivoku li l-impjegat tas-servizz pubbliku m'għandux il-jedd assolut li jagħzel fejn jeżerċita l-professjoni tiegħu iżda dan irid ikun għas-servizz u d-disposizzjoni tal-esigenzi tal-istess servizz pubbliku;

28.ILLI għalhekk, in vista tas-suespost, l-esponent jikkontendi li ma jeżistix il-jedd prima facie ai termini tal-Artikolu 873 tal-Kap 12.

In-Nuqqas ta' Preġudizzju Irrimedjabbli

29.ILLI r-rikors promotur ma jagħti l-ebda indikazzjoni dwar ir-rikorrent xi jqis li hu l-preġudizzju irrimedjabbli, u ċioe' dak il-preġudizzju li jista' fil-fehma tar-rikorrent jiġi kawtelat unikament permezz tal-mandat odjern;

30.ILLI fil-fatt ir-rikorrent għandu xelta ta' azzjonijiet kemm amministrattivi u kemm legali li jista' jutilizza sabiex jikkontesta r-revocation of detailing li seħħ fil-konfront tiegħu;

31.ILLI għalhekk, l-esponent jikkontendi li anke dan ir-rekwiżit ai termini tal-Artikolu 873 tal-Kap 12 huwa nieqes.

Konklużjoni

32. Għaldaqstant għal dawn ir-raġunijiet premessi l-esponenti umilment jitolbu lil dina l-Onorabbli Qorti, jogħgħobha:

a. Tillibera lill-esponenti l-Professur Joachim James Calleja u s-Sur Philip Vella fil-kapaċita personali tagħhom mill-osservanza tal-ġudizzju stante li mhumiex il-leġittimi kontraditturi f'din l-azzjoni,

b. Tiċċad ir-rikors għall-ħruġ ta' mandat ta' inibizzjoni fil-konfront tal-intimati kollha esponenti, u

c. Li għall-istess raġunijiet l-istess esponenti m'għandhomx ibagħtu spejjeż ta' dawn il-proċeduri.

5. Rat illi fit-8 ta' Lulju 2021, it-trattazzjoni finali tar-rikors odjern ma setgħetx issir minhabba f'theddida ta' bomba magħmula fil-binja tal-Qorti, u għalhekk il-kawża kellha tigi differita għall-15 ta' Lulju 2021.
6. Semgħet it-trattazzjoni ta' l-abblu difensuri tal-partijiet, mogħtija fil-15 ta' Lulju 2021, wara liema trattazzjoni ir-rikors ġie differit għall-digriet finali għallum.

Konsiderazzjonijiet legali

7. Jirriżulta illi, a tenur ta' l-Artikolu 873(1) tal-Kap.12, l-iskop ta' Mandat ta' Inibizzjoni huwa dak illi jżomm persuna jew entita' milli tagħmel kwalunkwe haġa li tista' tkun ta' preġudizzju għall-persuna li qed titlob il-mandat.
8. Jirriżulta ukoll illi, a tenur ta' l-Artikolu 873(2) tal-Kap. 12, il-Qorti m'għandhiex toħroġ tali mandat jekk ma tkunx sodisfatta li dak il-mandat huwa meħtieġ sabiex jiġiharsu l-jeddijiet tar-rikorrent, u li r-rikorrent prima facie jidher li għandu daww il-jeddijiet.
9. Il-Qorti hawnhekk tagħmel referenza għall-konsiderazzjonijiet magħmula minn dina l-Qorti, diversament ppresjeduta, fil-Mandat ta' Inibizzjoni Nru 1710/16 LM fl-ismijiet “**Mary Grace D’Amato vs Raymond Micallef et**” deċiż fis-16 ta' Diċembru 2016, fejn, dwar l-elementi rikjesti għall-ħruġ ta' Mandat ta' Inibizzjoni, għamlet is-segwenti osservazzjonijiet eruditi:

Illi jirriżultaw minn dan l-artikolu tliet presupposti għall-ħruġ ta' mandat ta' inibizzjoni:

(1) ikun sejjer isir xi att li jista' jkun ta' preġudizzju ta' xi jedd tar-rikorrenti: il-periklu jkun għad-dritt fiż-żmien meħtieġ biex jinkiseb pronunzjament fil-mertu, l-hekk imsejjah periculum in mora.

(2) iż-żamma tal-imsemmi att tkun meħtieġa biex jiġi mħares dan il-jedd: tenut kont tal-fatt illi s-subinċiż (2) huwa marbut mas-subinċiż (1) tal-

Artikolu 873, il-Qorti trid tqis ukoll l-element tal-grad ta' preġudizzju. Rikonoxxut il-jedd prima facie tar-rikorrenti, l-grad ta' preġudizzju rikjest bħala bażi ta' akkordar ta' hruġ ta' mandat, hu preġudizzju “li ma jkunx jista' jiġi irrimedjat”. Irid jingħad ukoll jekk l-inkonvenjent jew in-nuqqas lamentat jista' jitneħħa, imqar b'deċiżjoni wara li jiġi mistharreġ il-każ l-mertu, jiġi nieqes dan l-element meħtieġ għall-hruġ tal-Mandat.

Apparti minn dan, hsara jew preġudizzju ma titqiesx bħala irrimedjabbli meta si tratta ta' telf pekunjarju ċjoè telf ta' qligħ jew flus. Di fatti, skont l-insenjament mogħti fid-digriet finali fl-ismijiet **Francis Barbara et vs. Carmelo Barbara et** deċiża fit-13 ta' Mejju, 2014, per Onor. Imħallef J.R.Micallef:

“Tqis illi huwa wkoll miżmum li il-hruġ ta' Mandat ta' Inibizzjoni ma jingħatax fejn il-pretensjoni ta' min jitolbu tkun waħda li tirreferi għal kumpens kwantifikabbli u hlas ta' danni meta dan jista' jithares b'rimedju proċedurali kawtelatorju ieħor skont il ligi”.

(3) ikun jidher prima facie li r-rikorrent għandu dak il-jedd: il-ligi thares il-jedd prima facie bħala rekwiżit meħtieġ għall-hruġ tal-Mandat. Irid għalhekk, ikun jedd, anke jekk prima facie, biex jimmerita harsien. Mhux biżżejjed li jkun sempliċi diffikultà, disagju jew thassib. Dwar il-prova tal-jedd prima facie, l-Qorti tal-Appell, fis-sentenza tagħha tal-14 ta' Lulju, 1988 fil-kawża Sonia Grech pro et noe vs. Stephanie Manfré (Kollez. Vol. LXXII.II.295) irriteriet is-segwenti:

“... huwa rekwiżit oġġettiv u mhux sogġettiv, ma jiddependix mill-element diskrezzjonali tal-gudikant, jew il-jeddijiet jidhru prima facie, mal-ewwel daqqa t'għajn, jew ma jidhru xejn, għall-finijiet tal-hruġ tal-mandat.”

Illi jingħad ukoll illi l-fatt li tintlaqa' talba għall-hruġ tal-Mandat, ma jfissirx li l-jedd ikun ippruvat. Kif daqstant ieħor ma jfissirx, illi għax talba għall-hruġ ta' Mandat ma tintlaqax, allura l-jedd pretiż ma jeżistix. Mhux il-kompitu tal-Qorti fl-atti tal-Mandat tara jekk il-jedd pretiż hux suxxettibbli għal suċċess fl-azzjoni fil-mertu, iżda biss jekk il-jedd pretiż jikkwalifikax bħala tali għall-finijiet oġġettivi tal-ligi.

Illi kulma hu meħtieġ, u fl-istess hin huwa biżżejjed, għall-hruġ ta' mandat ta' inibizzjoni, li jkun hemm fumus boni iuris. Huwa loġiku li billi l-mandat ta' inibizzjoni huwa att kawtelatorju li jrid jinhareġ qabel ma jiġi aċċertat min għandu raġun, il-mandat jinhareġ favur dak li “jidher” (fi kliem l-istess ligi) mal-ewwel daqqa t'għajn li għandu raġun. Igifieri b'mod verosimili jew plawsibbli, fi kliem ieħor b'mod li jitwemmen jew ikun kredibbli. Dan min-naħa l-waħda jeskludi pretenzjonijiet li huma frivoli jew assurdi, jew saħansitra fejn hemm mera possibbiltà u min-naħa l-oħra

jeskludi l-htieġa li l-pretenzjoni jkollha probabbilità kbira li tintlaqa'. Dan hu konformi maċ-ċirkostanza li proċedura ta' din ix-xorta hija intiża sabiex tkun sommarja, billi mhuwix mistenni li jitressaq quddiem il-Qorti fi stadju bħal dan, kulma jmissu jitressaq quddiemha, waqt is-smiġħ tal-kawża dwar il-jedd. Dan billi fil-proċess dwar il-mertu, l-iskop hu li jiġi aċċertat x'inhu d-dritt fil-każ konkret, filwaqt li l-iskop tal-proċess għall-ħruġ ta' mandat ta' inibizzjoni għandu biss il-funzjoni strumentali li jikkawtela pretenzjoni ta' dritt, anke jekk din tista' ma tkunx fondata, sakemm ikun hemm pronunzjament ġudizzjarju dwar jekk hix tabilhaqq fondata fid-dritt jew le.

Mal-imsemmija tliet elementi esplicitament imsemmija mil-liġi, jistgħu jiżdiedu oħrajn, bosta minnhom elaborati mill-ġurisprudenza:

*(4) Il-Mandat ta' Inibizzjoni huwa meqjus bħala mezz proċedurali ta' natura eċċezzjonali. Ara **Charles Mugliett vs. Saviour Bonnici** mogħti fil-25 ta' Jannar, 2005 per Imħallef Joseph R. Micallef :*

“il-ħarsien li l-liġi qiegħda timmira għalih bi proċediment bħal dak tal-lum huwa li, mingħajr il-ħruġ tal-Mandat, il-jedd li jista' jkollu r-rikorrent jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ppruvat. Bħalma lanqas iffisser li l-fatt li talba għall-ħruġ ta' Mandat bħal dak ma ntlax ikun ifisser li l-jedd pretiż ma jeżistix. It-tiftix li trid tagħmel il-Qorti huwa dak jekk, bl-għamil li minnu qiegħed jibża' r-rikorrent, jistax jintilef darba għal dejjem jedd li l-istess rikorrent jidher li għandu filwaqt li hareġ it-talba għall-ħruġ tal-Mandat.”

*(5) “Ir-rabta ta' Mandat ta' Inibizzjoni m'għandhiex tintuża bħala arma ta' theddid jew gegħiel (arm twisting) lill-parti intimata li, jew tagħmel dak li tixtieq il-parti rikorrenti jew ma tagħmel xejn. B'dan il-mod, il-mandat ma jibqgħax għodda li tħares il-jedd prima facie tal-parti rikorrenti, imma ssir sarima li żżomm lil parti intimata milli tgawdi l-jeddijiet tagħha. Il-Qorti hi tal-fehma li qatt ma kienet ir-rieda tal-liġi li l-Mandat ta' Inibizzjoni jinbidel f'arma bħal din.” Ara **Avukat Dr John Gauci vs. Direttur tal-Kuntratti**, Prim' Awla, 18 ta' Lulju, 2008.*

(6) Ir-rekwiziti għall-ħruġ tal-Mandat huma kumulattivi mhux alternattivi. Għalhekk jekk xi wieħed minnhom ma jirriżultax, il-Qorti għandha tiċhad it-talba għall-ħruġ tal-Mandat.

Fatti

10. Jirriżulta, mill-provi prodotti, illi r-rikorrent huwa għalliem tal-Ġeoloġija fil-Ministeru tal-Edukazzjoni u, sa mis-sena 2014, kien qiegħed jippresta s-servizzi

tiegħu bħala Senior Lecturer fi hdan il-Malta College for Arts, Science and Technology, u dana fid-Dipartiment ta' Building & Construction Engineering.

11. Jirrizulta illi fis-sena 2020, qamet kwistjoni bejn ir-rikorrent w il-persuni responsabbli fl-MCAST dwar il-metodi ta' tagħlim adoperat, il-kurrikulum ta' tagħlim u varji kwistjonijiet kollha lkoll relatati mat-tagħlim illi huwa kien inkarigat jagħti lill-istudenti li tagħhom huwa kien responsabbli.
12. Jirrizulta illi tali differenza wasslu sabiex tittiehed deċiżjoni li jitwaqqaf milli jagħti aktar servizzi ġewwa l-MCAST, u għalhekk tiġhassarlu dak hekk imsejjaħ “detailing” tiegħu mal-MCAST, kif ukoll illi jitwaqqaf milli jinghata klassijiet x'jgħallhem u jiġi prekluz milli jikkomunika mal-istudenti.
13. Jirrizulta illi, minkejja tali deċiżjoni, ir-revoka tad-‘detailing’ tar-rikorrent, illi hija prerogattiva tal-Prim Ministru, ma seħhitx u għalhekk huwa thalla jattendi ġewwa l-MCAST minghajr ma jinghata ebda xogħol x'jagħmel.
14. Jirrizulta illi, nelfrattemp, fis-6 ta' Ottubru 2020, huwa ressaq ilment quddiem l-Kummissarju għall-Edukazzjoni fi hdan l-Uffiċċju tal-Ombudsman, fejn ilmenta dwar id-deċiżjoni meħuda mill-MCAST.
15. Jirrizulta illi fit-12 ta' Mejju 2021, il-Kummissarju għall-Edukazzjoni Vincent A De Gaetano sab a favur tar-rikorrent u għamel is-segwent i osservazzjonijiet:

12. In the, circumstances the Commissioner upholds the complaint to the extent and in so far as it refers to MCAST's decision not to assign to the complainant any teaching duties and to his being prevented from contacting students for such a long period while still on the books of MCAST, and concludes that this was an act which was oppressive and tantamount to degrading treatment of the complainant by the said institution.

13. Given the time that has elapsed from the beginning of the current academic year, no recommendations as adverted by the complainant in his complaint form are being made

16. Jirrizulta illi fl-4 ta' Ġunju 2021, ir-rikorrent kien mgharraf li proċeduri dixxiplinari mibdjia fid-9 ta' Lulju 2020 kontra tiegħu kienu ġew deċiżi lkoll kontra tiegħu w huwa kien sospiż mix-xogħol bejn il-21 ta' Ġunju 2021 u d-9 ta' Lulju 2021.
17. Jirrizulta, finalment, illi fis-17 ta' Ġunju 2021, ir-rikorrent kien mgharraf illi mill-21 ta' Ġunju 2021 huwa kellu jirraporta ġewwa l-Pembroke Secondary School u kellu jirriverti lura għall-iskala ta' għalliem illi huwa kellu qabel ma sar Senior Lecturer ġewwa l-MCAST.

Difizi

18. Jirrizulta illi l-Ministru għall-Edukazzjoni, is-Segretarju Permanenti fi dan il-Ministeru għall-Edukazzjoni u Dr Joyce Cassar fi hdan l-Uffiċċju tal-Prim Ministru saħqu illi ma kinux il-leġittimi kontraditturi stante illi deċiżjonijiet ta' 'detailing' jittiehdu mill-Prim Ministru.
19. Il-Qorti tosserva, madanakollu, illi r-rikorrent huwa impjegat tal-Ministeru tal-Edukazzjoni u għalhekk jaqa' taħt ir-responsabbiltajiet ta' tali Ministeru, filwaqt illi Dr Joyce Cassar, bħala Segretarju Permanenti tal-Peoples and Standards Division fi hdan l-Uffiċċju tal-Prim Ministru, hija l-persuna responsabbli għall-uffiċċju li jiġġestixxi l-approvazzjoni tar-revoka ta' detailing ta' persuna, bħalma gara fil-każ odjern – għalhekk, huwa ben leġittimu illi l-azzjoni odjerna saret fil-konfront tagħhom.
20. Jirrizulta wkoll illi l-Professor Joachim James Calleja u Philip Vella, bħala Prinċipal u Deputat Prinċipal tal-MCAST, lkoll saħqu illi ma kinux il-leġittimi kontraditturi stante illi kwalsiasi deċiżjoni ttiehdet mhux f'isimhom personali, iżda f'isem il-Kulleġġ Esponent.
21. Il-Qorti tosserva illi kien jispetta lil tali intimati jipprovdu dokumentazzjoni in sostenn ta' dan l-assertjoni, liema dokumentazzjoni ma gietx riprodotta. Tosserva wkoll illi fir-rikors promotur, ma ġewx imharrka fil-kapaċita personali tagħhom, iżda bħala Prinċipal u Viċi Prinċipal tal-MCAST – għalhekk huwa ben leġittimu illi l-azzjoni odjerna saret fil-konfront tagħhom ukoll.
22. Jirrizulta illi l-intimati lkoll jikkontendu illi l-Mandat ta' Inibizzjoni odjern ma jistax jintlaqa' stante illi dak illi l-Mandat qiegħed jipprova jwaqqaf, attwalment dak li ġia seħh.
23. Jirrizulta, mill-assjem tal-fatti kif prodotti, illi fit-18 ta' Ġunju 2021, in ottemperanza mal-ordni lilo mogħtija mill-MCAST, huwa rritorna lura l-oġġetti fil-pussess tiegħu li kellhom konnessjoni mal-MCAST.
24. Jirrizulta, mill-banda l-oħra, illi permezz tal-proċeduri odjerni, huwa qiegħed jitlob lill-Qorti sabiex twaqqaf lill-intimati mill-*"implimetazzjoni tad-deċiżjoni ... meħuda u jittrasferixxi lill-esponenti fl-iskola ta' Pembroke Secondary School jew xi skola oħra"*.
25. Jirrizulta illi, għalkemm huwa minnu illi d-deċiżjoni tal-MCAST jidher illi ġia ttiehdet u jidher ukoll illi, permezz ta' email datata 14 ta' Ġunju 2018, il-People Resourcing and Compliance Directorate għarrfet lil kullhadd, għajr għar-rikorrent, illi t-thassir tad-detailing kien ġie approvat fil-11 ta' Ġunju 2021, jidher ċar illi, a differenza ta' dak indikat fl-email fuq imsemmija, fejn jingħad li "standard handover period of up to four (4) weeks, should this be required, applies", l-MCAST ikkomunikat tali deċiżjoni b'effett immedjat fi żmien tlett ijiem biss.
26. Jirrizulta ċar illi kwalsiasi deċiżjonijiet u azzjonijiet intentati mill-MCAST ittiehdu bil-għan illi jiġu preġudikati d-drittijiet tar-rikorrent.

27. Jirrizulta, għalhekk, illi għalkemm jingħad illi d-deċiżjoni ġia ttiehdet, huwa ċar illi l-proċess sar kollu bil-għaġġla ferm aktar minn normal, w għalhekk il-Qorti tqis illi r-rikorrent kellu kull dritt illi jipprotegi l-ftit drittijiet illi kien baqagħlu bil-proċeduri odjerni.
28. Għalhekk tali difiża ma tissussistix.
29. Jirrizulta wkoll illi l-intimati lkoll jikkontendu illi r-rikorrent ma għandux dritt prima facie w li ma għandu ebda preġudizzju irrimedjabbli.
30. Il-Qorti hawnhekk tosserva illi bid-deċiżjoni meħuda mill-MCAST kif ukoll approvata mill-Prim Ministru, ir-rikorrent qiegħed jiġi “demoted” minn Senior Lecturer fid-Dipartiment ta’ Building & Construction Engineering fil-Kulleġġ tal-MCAST għal għalliem fl-iskola Sekondarja tal-Gvern ta’ Pembroke, liema deċiżjoni għandha ramifikazzjonijiet kemm finanzjarji fuq ir-rikorrent, minħabba fit-tnaqqis fis-salarju tiegħu, kif ukoll umani, in vista tal-effetti illi tali deċiżjoni ċertament ser ikollha fuq ir-rikorrent.
31. Il-Qorti ma tistax ma tosservax il-kumment tal-Prinċipal u Viċi Prinċipal tal-MCAST, il-Professur Calleja u s-Sur Vella, fl-argumentazzjoni minnhom imressqa in sostenn mad-difiża tagħhom li r-rikorrent ma għandu ebda dritt prima facie, jgħidu dan:

26.ILLI fil-fatt it-talba għar-revokazzjoni tad-detailing tar-rikorrent ma saritx b'mod kapriċċuż iżda saret bl-intenzjoni unika li persuna tal-kalibru u l-kompetenzi tar-rikorrent jiġi utilizzat b'mod li jkun aktar ġust u xieraq;
32. Il-Qorti ma tistax ma tosservax li tali intenzjoni daqstant altruista da’ parte tal-MCAST hija ċertament imtappna jekk mhux imċappsa b’mod irreversibbli mill-fatt li, bid-deċiżjoni tagħhom, r-rikorrent ser jerga’ jintbagħat lura fl-iskola tiegħu ta’ teacher u jgħalliem għewwa l-Iskola Pembroke, minkejja l-“kalibru u l-kompetenzi” illi jishqu li għandu r-rikorrent.
33. Tali azzjoni, waħidha, għandha tkun biżżejjed bħala dritt prima facie tar-rikorrent biex jipprotegi l-interess tiegħu, liema interessi ċertament jiġu irrimedjabbilmment preġudikati f’każ illi kellu jintbagħat lura għewwa skola sekondarja, kif lilu ordnat biex jagħmel.
34. Għalhekk, kwalsiasi argumentazzjoni dwar nuqqas ta’ dritt prima facie u/jew nuqqas ta’ preġudizzju irrimedjabbli huwa mxejjen mill-konsegwenzi li d-deċiżjoni ta’ l-intimati ser ikollhom fuq r-rikorrent.
35. Ikkunsidrati dawna l-punti kollha, jirrizulta, fuq bażi prima facie, illi jirrikorru l-elementi kollha meħtieġa skond il-Ligi sabiex dina l-Qorti tilqa’ b’mod definittivament it-talba kif redatta.

Deċiżjoni finali

Il-Qorti,

Wara illi rat l-atti ppreżentati quddiemha u s-sottomissjonijiet ta' l-abbli difensuri tal-partijiet u wara illi għamlet il-konsiderazzjonijiet fuq premissi;

Tiddeċiedi t-talba magħmula fil-21 ta' Ġunju 2021 billi:

Tilqa' t-talba għall-ħruġ tal-Mandat ta' Inibizzjoni kif redatt b'mod definittiv.

Spejjeż tal-proċeduri odjerni jkunu kollha a kariku tal-kulleġġ intimat Malta College for Arts Science and Technology.

Francesco Depasquale LL.D. LL.M. (IMLI)
Imhalef

Rita Sciberras
Deputat Registratur